

## Жүрөк кайрыгы

Сөзү,обону: Бейшекеев Сыймык

Ким элек, ким болдук?,- деп  
Суроонун жообун издеп.  
Аскадай абийир болсо,  
Алдыкпы аны түздөп.  
Аскар-зоо намыс урап,  
Ала-Тоом ыйлап турат.  
Ушул күнгө жеткиргендер  
Береби элге сурак?  
Арман ай, кыргыз элим  
Айласын таппай турат.  
Үй бүлөө багабыз деп,  
Үшкүрүп бакыт издеп,  
Жүрүшөт башка өлкөдө  
Бир эмес миңдеп, жүздөп.  
Алыскы сапардагы  
Бир тууган, боорум кыргыз.  
Таң берем кайратыңа  
Ийилгис, такыр сынгыс.  
Күн берет кыйналганын  
Ай күнүң күлүп Чынгыз.  
Эр Манас тукумдары  
Ээрчишип закымданып.  
Күн санап кеткендердин  
Аягы басылбады.  
Чоңдорун кооз сүйлөп  
Чокчоңдоп бакылдады.  
Күнүгө жүз айтышат  
Жакшы күн жакын калды.  
Эл ишенбей калганына  
Жетпейби акылдары?  
Абийирди жоготтукпу,  
Табабыз кайдан алып  
Аксымдар сүйлөшөт го  
Асмандан айды алып,  
Тим койсок, жерди бүтүн  
Жутушат чайнап алып.  
Түшүнчү бир тууганым  
Булар кетишет пайдаланып.  
Арбактар кечиргиле  
Биз кеттик майдаланып.  
Жакшы күн сөссүз келет  
Жабыркап чөмүлбөгүн.  
Көрбөйүн, укпайынчы  
Кабыргаң сөгүлгөнүң.  
Башка элге уят болуп

Бечара көрүнбөгүн.  
Бир тууган боорум кыргыз  
Бириндеп бөлүнбөгүн  
Жараткан кечирбейт го,  
Эми кан төгүлгөнүн.  
Кыргызым качан, кайдан  
Акчага сатылчу эле?  
Түндүсүң, сен түштүк деп  
Бир-бирин басынтчу эле?..  
Жакшысын даңазалап  
Жаманын жашырчу эле..  
Жабыркап калса бири  
Жардамга шашылчу эле..  
Ушундай ынтымакта  
Жашасак болбойт беле..  
Депутаттык керек эмес  
Бир бүтүнмекн керек.  
Ажолук керек эмес  
Урпагың эсен керек.  
Журтташым ойлонолу  
Биз эмне курал белек.  
Болбогон акча үчүн  
Ар кимге болдук желек.  
Кудайдан корколучу  
Болбойлуу мерез сенек.  
Энелер ынтымактын  
Эшиги болуп келген.  
Терметип ырыскынын  
Бешиги болуп келген.  
Кээ бир аялдар ажаандыгы  
Тирүүлөй бизди сойду.  
Сен чүйлүк, оштуксуң деп  
Ынтымак такыр жойду.  
Аттиң ай, араңардан  
Бир Каныкей чыкпай койду.  
Сөз өтөөр, салабаттуу  
Курманжан чыкпай койду.  
Элеси канча өтсө да,  
Эсимден кетпей турат.  
Насаатын элге айтканга  
Бир Чыңгыз жетпей турат.  
Ким болдук, биз ким элек?  
Улуу журт урпагы элек..  
Бириндеп жоголбойлу  
Бизге азыр Манас керек.  
Шору көп кыргызым ай,  
Ушундай болот белек..  
Уул-кызды ойготуучу  
Ынтымак бизге керек.

Аталар сактап келген  
Мекенди ойлон кыргыз!  
Аздектеп бапестеген  
Энени ойлон кыргыз!  
Тирүүлүк бейишиндей  
Жериңди сакта, кыргыз!  
Бирөөнүн бийлиги үчүн  
Элиңди атпа, кыргыз!  
Коңшулар сынап турат  
Бүт дүйнө турат карап.  
Бир-бириң сатпа кыргыз  
Жаманын жогот бекит  
Жакшыны макта кыргыз!  
Кыргыз...мммм.мммм  
Бүт дүйнө карап турат  
Коңшулар сынап турат.  
Бир-бириң сатпа кыргыз  
Жериңди сатпа кыргыз!